
Lakshmisubhagyavratavidhikirupanam 1

ಲಕ್ಷ್ಮೀಸೌಭಾಗ್ಯವ್ರತವಿಧಿನಿರೂಪಣಂ ೧

Document Information



Text title : Lakshmisubhagyavratavidhikirupanam 1

File name : lakShmIsaubhAgyavratavidhikirUpaNam1.itx

Category : devii, devI, lakShmInArAyaNIyasaMhitA, lakShmI

Location : doc_devii

Proofread by : PSA Easwaran

Description/comments : lakShmInArAyaNIyasaMhitA | khaNDa 3 | adhyAya 136/74-114||

Latest update : April 12, 2026

Send corrections to : sanskrit at cheerful dot c om


This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

April 12, 2026

sanskritdocuments.org



ಲಕ್ಷ್ಮೀಸೌಭಾಗ್ಯವ್ರತವಿಧಿನಿರೂಪಣಂ ೧




ವಸಂತಮಾಸಮಾಸಾದ್ಯ ತೃತೀಯಾಯಾಂ ತು ಶುಕ್ಲಕೇ .
ಪೂರ್ವಾಹ್ನೇ ಯಜಮಾನಸ್ತು ತಿಲೈಃ ಸ್ನಾನಂ ಸಮಾಚರೇತ್ .. ೭೪..
ಸೌಭಾಗ್ಯಾ ಲಲಿತಾ ದೇವೀ ವವ್ರೇ ನಾರಾಯಣಂ ತದಾ .
ತಯಾ ಸಹೈವ ಮಾಂ ನಾರಾಯಣಂ ಸಂಪೂಜಯೇತ್ ಪ್ರಗೇ .. ೭೫..
ತೃತೀಯಾಯಾಂ ಫಲೈಃ ಪುಷ್ಪೈರ್ಧೂಪೈರ್ದೀಪೈರ್ನಿವೇದನೈಃ .
ಪಂಚಗವ್ಯೇನ ಚ ತೀರ್ಥತೋಯೈಃ ಸಂಸ್ನಾಪಯೇಚ್ಚೈಯಂ .. ೭೬..
ನಮೋ ಲಕ್ಷ್ಮಣೈಃ ಮಹಾಲಕ್ಷ್ಮಣೈಃ ಲಲಿತಾಯೈ ತು ಮಸ್ತಕೇ .
ನಮೋ ದೇವೈಃ ಮಹಾದೇವೈಃ ಲಲಿತಾಯೈ ಮುಖೇ ನಮಃ .. ೭೭..
ನಮೋ ಬ್ರಾಹ್ಮಣೈಃ ಮಹಾಬ್ರಾಹ್ಮಣೈಃ ವೈಷ್ಣವೈಃ ಹೃದಯೇ ನಮಃ .
ನಮೋ ಮಾತೃೇ ಮಹಾಮಾತೃೇ ನಾರಾಯಣೈಃ ತಥೋದರೇ .. ೭೮..
ನಮಃ ಶ್ರಿಯೈ ಮಹಾಶ್ರಿಯೈ ವಾಸುದೇವೈಃ ಕಟಿಸ್ಥಲೇ .
ನಮೋ ಭಾಗ್ಯೈಃ ಮಹಾಭಾಗ್ಯೈಃ ಸೌಭಾಗ್ಯಾಯೈ ಉರೌ ನಮಃ .. ೭೯..
ನಮೋ ಭೂಮ್ನೈಃ ಮಹಾಶೂನ್ಯೈಃ ವ್ಯಾಪಿಕಾಯೈ ಚ ಪಾದಯೋಃ .
ನಮೋಽನಾದಿಕೃಷ್ಣನಾರಾಯಣಪತ್ನೈಃ ಸಮಂತತಃ .. ೮೦..
ಸೌಭಾಗ್ಯಭವನಾಯೈ ತೇ ನಮಃ ಕಾಂತಾವಿಭೂತಯೇ .
ನಮೋ ಯುಗಲರೂಪಾಯೈ ದಂಪತ್ಯೈ ತೇ ನಮೋ ನಮಃ .. ೮೧..
ಸರ್ವಸೌಭಾಗ್ಯಯುಕ್ತಾಯೈ ಲಲಿತಾಯೈ ನಮೋ ನಮಃ .
ಏವಂ ಸಂಸ್ನಾಪ್ಯ ವಿಧಿನಾ ವಸ್ತ್ರಾಲಂಕಾರಮರ್ಪಯೇತ್ .. ೮೨..
ಭೂಷಣಾನಿ ಸಮಸ್ತಾನಿ ಶೃಂಗಾರಾಣಿ ಸಮರ್ಪಯೇತ್ .
ಘೃತಂ ಸಿಂಧೂರಕಂ ಕ್ಷೀರಂ ಕುಂಕುಮಂ ಲವಣಂ ತಥಾ .. ೮೩..
ಜೀರಕಂ ಕಜ್ಜಲಂ ಚಾಪಿ ಚಂದನಂ ರಕ್ತಚಂದನಂ .
ಹರಿದ್ರಾಂ ಕರ್ಪೂರಕಂ ಚ ಕಸ್ತೂರೀಂ ಕಂಕಣಾನಿ ಚ .. ೮೪..
ಶೃಂಖಲಾಂ ನತ್ರಿಕಾಂ ತಂತೀಂ ನೂಪುರೋರ್ಮಿಕಸಂಯುತಾಂ .
ನಿಷ್ಪಾವಾನ್ ಪತ್ರಿಕಾಂ ಪೂಗೀಫಲಂ ತಾಂಬೂಲಕಂ ತಥಾ .. ೮೫..
ಶರ್ಕರಾಂ ಚ ಲವಂಗಂ ಚ ಏಲಾಂ ಸಂಸ್ನಾಪಯೇತ್ ಪುರಃ .

ಧೂಪಂ ದೀಪಂ ಚ ನೈವೇದ್ಯಂ ದದ್ಯಾಜ್ಜಲಂ ಸುಗಂಧಿ ಚ .. ೮೬..
 ಆರಾತ್ರೀಕಂ ಪ್ರಕುರ್ಯಾದ್ವೈ ಲಲಿತಾಯಾಃ ಪ್ರದಕ್ಷಿಣಂ .
 ನಮಸ್ಕಾರಂ ಪುನಃ ಕುರ್ಯಾತ್ ಪುಷ್ಪಾಂಜಲಿಂ ಸಮರ್ಪಯೇತ್ .. ೮೭..
 ಪ್ರಾರ್ಥಯೇಲ್ಲಲಿತಾಂ ಕೃಷ್ಣಂ ದೀಯೇತಾಂ ಭಾಗ್ಯಮುತ್ತಮಂ .
 ದಂಪತೀರೂಪಮೇವಾಪಿ ಹ್ಯಖಂಡಿತಸುಖಾವಹಂ .. ೮೮..
 ರಸಧಾನ್ಯಾದಿಭೋಜ್ಯಾನಿ ಮಿಷ್ಟಾನ್ನಾನಿ ಸದಾ ಗೃಹೇ .
 ಸೂಪೌದನಾನಿ ಶಾಕಾನಿ ದಧ್ಯೋದನಾನಿ ಯಾನಿ ಚ .. ೮೯..
 ಕ್ಷೀರೋದ್ಭವಾನಿ ಸರ್ವಾಣಿ ಚೇಕ್ಷುಭವಾನಿ ಯಾನಿ ಚ .
 ವೇಶವಾರಾದಿಕಂ ಚಾಪಿ ಮುಖವಾಸಾದಿಕಾನಿ ಚ .. ೯೦..
 ಶಯ್ಯಾಸ್ತರಣಯಾನಾನಿ ವೇಷಶೃಂಗಾರಕಾಣಿ ಚ .
 ಭೂಷಾಂಬರಾಣಿ ಸರ್ವಾಣಿ ವಿವಿಧಾಭೂಷಣಾನಿ ಚ .. ೯೧..
 ಯಾನವಾಹನರಥಕಾ ಗೋವಾಜಿಗಜಸದ್ವೃಷಾಃ .
 ದಾಸದಾಸೀಭೃತ್ಯಸಖೀವರ್ಗಾಃ ಸ್ವರ್ಣಾಲಯಾಸ್ತಥಾ .. ೯೨..
 ಭವನಾನಿ ವಿಚಿತ್ರಾಣಿ ಕ್ಷೇತ್ರಾಣಿ ವಾಟಿಕಾಸ್ತಥಾ .
 ಮಹೋದ್ಯಾನಾನಿ ಸರ್ವಾಣಿ ವಂಶಃ ಪುತ್ರಾಃ ಸುತಾಸ್ತಥಾ .. ೯೩..
 ಸ್ನುಷಾಶ್ಚ ಬಾಂಧವಾಶ್ಚಾಪಿ ಯಶೋ ಕೀರ್ತಿಶ್ಚ ಸಂಪದಃ .
 ಋದ್ಧಿಃ ಶಾಂತಿಃ ರತ್ನಗಜಾ ಆರೋಗ್ಯಂ ಧರ್ಮ ಉತ್ತಮಃ .. ೯೪..
 ಭಕ್ತಿರ್ಜ್ಞಾನಂ ಚ ದೀಯಂತಾಂ ಕೃಷ್ಣೌ ಧಾಮಾಕ್ಷರಂ ತತಃ .
 ಏವಮಭ್ಯರ್ಚ್ಯ ತೌ ತತ್ರ ಸ್ಥಾಪಯೇನ್ಮಂಡಪೇ ತ್ವಥ .. ೯೫..
 ಹವನಂ ತು ಪ್ರಕುರ್ಯಾದ್ವೈ ಚಾಷ್ಟೋತ್ತರಶತಾತ್ಮಕಂ .
 ದಕ್ಷಿಣಾಂ ಚ ತತೋ ದದ್ಯಾದ್ ಭೋಜಯೇದ್ವಿಪ್ರಸಜ್ಜನಾನ್ .. ೯೬..
 ದೀನಾಽನಾಥಾನ್ ಭೋಜಯೇಚ್ಚ ದದ್ಯಾದ್ಧಾನಾನಿ ವೈ ತತಃ .
 ಪರಿಹಾರಂ ಪ್ರಕುರ್ವೀತ ಮಧ್ಯಾಹ್ನೇ ಪುನರೇವ ಚ .. ೯೭..
 ಭೋಜಯೇದ್ವಿವಿಧಂ ಭೋಜ್ಯಂ ಜಲಂ ತಾಂಬೂಲಕಂ ದಿಶೇತ್ .
 ಸ್ವಾಪಯೇದ್ಭಟಿಕಾಮುತ್ಥಾಪಯೇತ್ ಕೃಷ್ಣಾಂ ನರಾಯಣಂ .. ೯೮..
 ಜಲಂ ಫಲಂ ಪ್ರದದ್ಯಾಚ್ಚ ಸಾಯಂ ರಾತ್ರೌ ಪ್ರಪೂಜಯೇತ್ .
 ಆರಾತ್ರೀಕಂ ಸೋತ್ಸವಂ ಚ ಕಾರಯೇದ್ಭೋಜಯೇತ್ತತಃ .. ೯೯..
 ಸ್ವಾಪಯೇದ್ಭಗವಂತೌ ತೌ ಶಯನೇ ಮೃದುಲೇ ಶುಭೇ .
 ಸಹೈವ ಶಯನಂ ಚೈತತ್ ಸೌಭಾಗ್ಯಶಯನಂ ವ್ರತಂ .. ೧೦೦..
 ಪ್ರಾತರುತ್ಥಾಪಯೇದ್ಧೇವೌ ಪೂಜಯೇದ್ವಿಧಿನಾ ತತಃ .
 ತಥಾ ಚ ದ್ವಿಜದಾಂಪತ್ಯಂ ಪೂಜಯೇದ್ವಸ್ತು ಭೂಷಣೈಃ .. ೧೦೧..
 ಸೌಭಾಗ್ಯಾಂಷ್ಟಕಸಂಯುಕ್ತಂ ಸುವರ್ಣಚರಣದ್ವಯಂ .


ದ್ವಯೋಶ್ಚತುಷ್ಟಯಂ ದದ್ಯಾದ್ವಿಪ್ರಾಯ ಸಾಧವೇ ತದಾ .. ೧೦೨..
 ಲಲಿತಾಂ ಗುರವೇ ದದ್ಯಾತ್ ಕೃಷ್ಣಂ ದದ್ಯಾತ್ತು ಸಾಧವೇ .
 ಯುಗಲಂ ಸಾಧವೇ ದದ್ಯಾತ್ ಸೌಭಾಗ್ಯಚಿರತಾಽಽಪ್ತಯೇ .. ೧೦೩..
 ಏವಂ ಸಂವತ್ಸರಂ ಯಾವತ್ ತೃತೀಯಾಯಾಂ ಸಮಾಚರೇತ್ .
 ವತ್ಸರಾಂತೇ ಪ್ರಕುರ್ಯಾಚ್ಚ ಸೂದ್ಯಾಪನಂ ಮಹತ್ತಮಂ .. ೧೦೪..
 ಚೈತ್ರೇ ಶೃಂಗಾಟಕಂ ದದ್ಯಾದ್ವೈಶಾಖೇ ಘೃತಪಾಯಸಂ .
 ಜ್ಯೇಷ್ಠೇ ಮಂದಾರಕುಸುಮಂ ವೃಂದಾಪತ್ರಂ ಶುಚೌ ತಥಾ .. ೧೦೫..
 ಶ್ರಾವಣೇ ದಧಿ ದದ್ಯಾಚ್ಚ ನಭಸ್ಯೇ ತು ಕುಶೋದಕಂ .
 ಕ್ಷೀರಮಾಶ್ವಯುಜೇ ಮಾಸಿ ಕಾರ್ತಿಕೇ ನವನೀತಕಂ .. ೧೦೬..
 ಮಾರ್ಗೇ ಮಾಸೇ ದ್ವಿದಲಾಂ ಚ ಪೌಷೇ ಘೃತಂ ಸಶರ್ಕರಂ .
 ಮಾರ್ಘೇ ಕೃಷ್ಣಾತಿಲಾನ್ ದದ್ಯಾತ್ ಪಂಚಗವ್ಯಂ ತು ಫಾಲ್ಗುನೇ .. ೧೦೭..
 ತುಲಸೀಕಮಲಾದೀನಿ ಸರ್ವಮಾಸೇ ಮತಾನಿ ವೈ .
 ಏವಂ ಕೃತ್ವಾ ವ್ರತಂ ನಾರೀ ಕುಮಾರೀ ವಿಧವಾಽಪಿ ವಾ .. ೧೦೮..
 ವ್ರತಾಂತೇ ಶಯನಂ ದದ್ಯಾತ್ ಸರ್ವೋಪಸ್ಕರಸಂಯುತಂ .
 ಲಕ್ಷ್ಮೀನಾರಾಯಣೌ ಹೈಮೌ ಶಯನೇ ಸ್ಥಾಪಯೇತ್ತತಃ .. ೧೦೯..
 ದಾನಂ ದದ್ಯಾದ್ಬ್ರಾಹ್ಮಣಾಯ ಸಾಧವೇ ವಾ ಸುಪೂಜಿನೇ .
 ಧಾನ್ಯಾಲಂಕಾರಗೋದಾನಂ ಧನಂ ದದ್ಯಾದ್ವಿಜಾತಯೇ .. ೧೧೦..
 ಏವಂ ಕರೋತಿ ಯಃ ಸಮ್ಯಕ್ ಸೌಭಾಗ್ಯಶಯನವ್ರತಂ .
 ಸರ್ವಾನ್ ಕಾಮಾನವಾಪ್ನೋತಿ ಪದಂ ಚಾನಂತಮಶ್ನುತೇ .. ೧೧೧..
 ಯಸ್ತು ದ್ವಾದಶವರ್ಷಾಣಿ ಸೌಭಾಗ್ಯಶಯನವ್ರತಂ .
 ಕರೋತಿ ಸ್ತ್ರೀ ನರೋ ವಾಪಿ ದೇವ್ಯನುಗ್ರಹಲಾಲಿತೌ .. ೧೧೨..
 ಪೂಜ್ಯಮಾನೌ ವಸೇತಾಂ ಸ್ವಃ ಯಾವತ್ಕಲ್ಪಾಯುತತ್ರಯಂ .
 ಶೃಣುಯಾದ್ವಾ ಪಠೇದ್ವಾಪಿ ಪ್ರದದ್ಯಾದಥ ವಾ ಮತಿಂ .. ೧೧೩..
 ಸೋಽಪಿ ದೇವೇಶ್ವರೋ ಭೂತ್ವಾ ಸ್ವರ್ಗೇ ವಸೇನ್ನ ಸಂಶಯಃ .
 ಭುಕ್ತಿಂ ಮುಕ್ತಿಮವಾಪ್ನೋತಿ ಶಾಶ್ವತಾನಂದಸಂಪದಃ .. ೧೧೪..
 ಇತಿ ಶ್ರೀಲಕ್ಷ್ಮೀನಾರಾಯಣೇಯಸಂಹಿತಾಯಾಃ ದ್ವಾಪರಯುಗಸಂತಾನಾತ್ಮಕಸ್ಯ
 ತೃತೀಯಖಂಡೇ ೧೩೨-ಅಧ್ಯಾಯಾಂತರ್ಗತಂ
 ಲಕ್ಷ್ಮೀನಾರಾಯಣೇಯಸಂಹಿತಾ . ಖಂಡ ೩. ಅಧ್ಯಾಯ ೧೩೬/೨೪-೧೧೪..

lakShmInArAyaNIyasaMhitA . khaNDa 3. adhyAya 136/74-114..

Proofread by PSA Easwaran

——
Lakshmisaubhagyavratavidhikirupanam 1

pdf was typeset on April 12, 2026

——
Please send corrections to sanskrit@cheerful.com

